

നേട്ടങ്ങൾ ഒറ്റനോട്ടത്തിൽ

വി.എസ്. അച്യുതാനന്ദൻ

നേരിനൊപ്പം

02.04.2009

ലോക്സഭാ തെരഞ്ഞെടുപ്പിൽ പ്രധാനപ്പെട്ട ചർച്ചാ വിഷയം ദേശീയപ്രശ്നങ്ങളും കേന്ദ്ര സർക്കാരിന്റെ നയങ്ങളും നടപടികളുമാണ്. എന്നാൽ തെരഞ്ഞെടുപ്പ് നടക്കുന്ന സംസ്ഥാനങ്ങളിലെ ഭരണവും ലോക്സഭാ തെരഞ്ഞെടുപ്പിൽ വോട്ടർമാരെ സ്വാധീനിക്കുക സ്വാഭാവികമാണ്. പതിനഞ്ചാം ലോക്സഭാ തെരഞ്ഞെടുപ്പിന്റെ പ്രഖ്യാപനം വന്നപ്പോൾ കേരളത്തിൽ യു.ഡി.എഫ്. പറഞ്ഞത് സംസ്ഥാന ഭരണത്തിന്റെ വിലയിരുത്തലാകും തെരഞ്ഞെടുപ്പ് എന്നാണ്. പ്രചാരണരംഗത്ത് മുൻ യു.ഡി.എഫ്. ഗവൺമെന്റിന്റെ അഞ്ച് വർഷ ഭരണവും എൽ.ഡി.എഫ്. ഗവൺമെന്റിന്റെ 34 മാസത്തെ ഭരണവും താരതമ്യം ചെയ്യപ്പെടുന്നതും ചർച്ച ചെയ്യപ്പെടുന്നതും സ്വാഗതാർഹമായ കാര്യമാണ്. കേന്ദ്രഭരണവും കേന്ദ്ര സർക്കാരിന്റെ നയസമീപനങ്ങളും നിശിതമായി വിചാരണ ചെയ്യുന്നതിനൊപ്പം സംസ്ഥാന ഭരണനേട്ടങ്ങൾ വിലയിരുത്തപ്പെടണം. എന്നാൽ സംസ്ഥാന സർക്കാരിന്റെ പ്രവർത്തനങ്ങളുടെ വിലയിരുത്തലാവും കേരളത്തിലെ ലോക്സഭാ തെരഞ്ഞെടുപ്പ് എന്ന് പറഞ്ഞ യു.ഡി.എഫുകാർ ഇപ്പോൾ ഇതേക്കുറിച്ച് മിണ്ടുന്നില്ല. കാരണം കഴിഞ്ഞ 34 മാസത്തിനിടയിൽ വികസന-ക്ഷേമരംഗങ്ങളിൽ കൈവരിച്ച അഭൂതപൂർവമായ നേട്ടങ്ങൾ ജനങ്ങളുടെ അനുഭവത്തിലുള്ളതാണ്. അതേക്കുറിച്ച് തെറ്റിദ്ധാരണ പരത്താൻ ശ്രമിച്ചാൽ വിലപ്പോവില്ല തന്നെ. വികസന-ക്ഷേമരംഗങ്ങളിൽ കഴിഞ്ഞ 34 മാസത്തിനിടയിൽ എൽ.ഡി.എഫ്. ഗവൺമെന്റ് ഉണ്ടാക്കിയ നേട്ടങ്ങൾ ഒറ്റനോട്ടത്തിൽ പരിശോധിച്ചാൽത്തന്നെ എന്തുകൊണ്ട് യു.ഡി.എഫ്. വിവാദങ്ങളുടെ പിറകെമാത്രം പോകുന്നുവെന്ന് വ്യക്തമാകും.

കടക്കണി കാരണമുള്ള കർഷക ആത്മഹത്യ ഇല്ലാതാക്കി

കർഷക പെൻഷൻ പദ്ധതി, പലിശരഹിത വായ്പ, നെല്ലിന് സംഭരണവില 11 രൂപ

നെല്ലുല്പാദനം ആറരലക്ഷം ടണ്ണിൽ നിന്നും പത്ത് ലക്ഷം ടണ്ണായി വർദ്ധിപ്പിക്കാനും പഴം, പച്ചക്കറി, പാൽ, മുട്ട, പയറുവർഗങ്ങൾ എന്നിവയുടെ കാര്യത്തിൽ സ്വയംപര്യാപ്തത കൈവരിക്കാനും 1313 കോടി രൂപ ചെലവിൽ ഭക്ഷ്യസുരക്ഷാ കർമ്മ പദ്ധതി

ഐ.ടി. രംഗത്ത് വൻമുന്നേറ്റം. തിരുവനന്തപുരത്ത് ടെക്നോപാർക്കിന്റെ വികസനം, പുതുതായി ടെക്നോസിറ്റി, കൊച്ചിയിൽ ഇൻഫോപാർക്കിന്റെ വികസനം, കോഴിക്കോട്

സൈബർ പാർക്ക്, കുണ്ടറ, ചേർത്തല, അമ്പലപ്പുഴ, കൊരട്ടി (തൃശൂർ), എരമം (കണ്ണൂർ), ചീമേനി (കാസർകോട്) എന്നിവിടങ്ങളിൽ പുതിയ ഐ.ടി. പാർക്ക് ആരംഭിക്കാൻ നടപടി. സ്മാർട്ട്സിറ്റി പദ്ധതി തുടങ്ങാൻ നടപടി. ടെക്നോപാർക്കിലും ഇൻഫോ പാർക്കിലുമായി പുതുതായി അമ്പതോളം കമ്പനികൾ വന്നു. ഐ.ടി. രംഗത്ത് തൊഴിലവസരം ഇരട്ടിയായി. അടുത്ത മൂന്നുവർഷത്തിനകം ഐ.ടി. മേഖലയിൽ രണ്ട് ലക്ഷം തൊഴിലവസരം.

ടൂറിസം മേഖലയിൽ കേരളം പ്രധാന ഡെസ്റ്റിനേഷനായി. ടൂറിസ്റ്റുകളുടെ എണ്ണത്തിലും ടൂറിസത്തിൽ നിന്നുള്ള വരുമാനത്തിലും 25 ശതമാനത്തിന്റെ വർധന.

പുട്ടിക്കിടന്ന വ്യവസായ ശാലകൾ തുറന്നു. പുട്ടിയ തോട്ടങ്ങൾ തുറന്നു. ലാഭത്തിലുള്ള പൊതുമേഖലാ വ്യവസായങ്ങളുടെ എണ്ണം 12 ൽ നിന്ന് 30 ൽ എത്തിച്ചു. കേന്ദ്ര പൊതുമേഖലയുമായി ചേർന്ന് സംയുക്ത സംരംഭങ്ങൾ.

പാലക്കാട് കോച്ച് ഫാക്ടറി അനുവദിച്ചു. ഫാക്ടറി സ്ഥാപിക്കാൻ ആയിരം ഏക്കർ സ്ഥലം ഫാസ്റ്റ് ട്രാക്കിൽ ഏറ്റെടുക്കുന്നു.

വല്ലാർപാടം പദ്ധതിയുടെ തടസ്സങ്ങൾ നീക്കി. ആവശ്യമായ ഭൂമി, മാതൃകാപരമായ പുനരധിവാസ പദ്ധതി നടപ്പാക്കി അക്വയർ ചെയ്തു നൽകി. എൽ.എൻ.ജി. ടെർമിനൽ പദ്ധതിയുടെ തടസ്സങ്ങൾ നീക്കി. വിഴിഞ്ഞം ഇന്റർനാഷണൽ കണ്ടെയ്നർ ടെർമിനൽ സ്ഥാപിക്കാൻ എല്ലാ ഒരുക്കങ്ങളും പൂർത്തിയാക്കി.

കണ്ണൂർ വിമാനത്താവളത്തിന് അനുമതി നേടി. ഭൂമി അക്വിസിഷൻ പുരോഗമിക്കുന്നു. നിർമ്മാണപ്രവൃത്തി ഈ വർഷം തുടങ്ങുന്നു.

കൊല്ലം - കോട്ടപ്പുറം ദേശീയപാത പൂർത്തീകരിച്ച് കമ്മീഷൻ ചെയ്തു. കോവളത്ത് നിന്ന് നീലേശ്വരം വരെ ജലപാത സുഗമമാക്കാൻ പ്രവൃത്തികൾ പുരോഗമിക്കുന്നു.

ദേശീയപാതകൾ നാലുവരിയാക്കുന്നതിനുള്ള നടപടികൾക്ക് അംഗീകാരം. മലയോര ഹൈവേ നിർമ്മാണത്തിന് ഈ വർഷം തുടക്കം. ഓരോ മണ്ഡലത്തിലും രണ്ട് കോടി രൂപയുടെ മരാമത്ത് പ്രവൃത്തികൾ അടങ്ങുന്ന വിഷൻ 2010 പദ്ധതി. റെയിൽവേ ഓവർബ്രിഡ്ജുകളുടെ നിർമ്മാണം സമയബന്ധിതമായി തീർക്കാൻ 200 കോടി രൂപയുടെ പദ്ധതി.

മത്സ്യതൊഴിലാളികളുടെ കടങ്ങൾക്ക് മൊറട്ടോറിയം. മത്സ്യത്തൊഴിലാളികൾക്ക് കടാശ്വാസ നിയമം. മത്സ്യതൊഴിലാളി സ്ത്രീകൾക്ക് പലിശരഹിത വായ്പ. ട്രോളിങ്ങ് നിരോധനകാലത്ത് സൗജന്യ റേഷൻ. സമ്പൂർണ്ണ ഭവനപദ്ധതി.

ദാരിദ്ര്യരേഖയ്ക്ക് താഴെയുള്ളവർക്ക് സൗജന്യ ആരോഗ്യ സുരക്ഷാ പദ്ധതി. രണ്ട് ജില്ലകളിൽ നടപ്പാക്കാൻ ആവിഷ്കരിച്ച കേന്ദ്ര - സംസ്ഥാന സംയുക്ത പദ്ധതിയാണിത്. ഈ

പദ്ധതി എല്ലാ ജില്ലകളിലും നടപ്പാക്കുകയാണ് സംസ്ഥാന സർക്കാർ. പ്രതിവർഷം മുപ്പതിനായിരം രൂപയുടെ ചികിത്സാസഹായം. പ്രീമിയം സർക്കാർ അടക്കുന്നു.

ക്ഷേമപെൻഷനുകൾ 100 - 120 രൂപയായിരുന്നത് 250 രൂപയാക്കി. ഒരു ക്ഷേമനിധിയിലും അംഗങ്ങളല്ലാത്ത പാവപ്പെട്ടവർക്ക് 100 രൂപ അലവൻസ്. ക്ഷേമപെൻഷനുകൾ കുടിശ്ശിക തീർത്ത് നൽകി. കള്ള് ചെത്ത് തൊഴിലാളി പെൻഷൻ 500 രൂപയാക്കി.

പത്ത് ലക്ഷത്തിൽപ്പരം വരുന്ന അസംഘടിത മേഖലയിലെ തൊഴിലാളികൾക്ക് പെൻഷനും ചികിത്സാ സഹായവുമെല്ലാമടങ്ങിയ സമഗ്ര ക്ഷേമനിധി. രണ്ട് ലക്ഷം വരുന്ന ചെറുകിട തോട്ടം തൊഴിലാളികൾക്ക് ക്ഷേമനിധി. കൃഷിക്കാർക്കും ക്ഷീരകർഷകർക്കും പെൻഷൻ.

മുപ്പത് ലക്ഷത്തിൽപ്പരം വരുന്ന പ്രവാസി മലയാളികൾക്കായി വിപുലമായ ക്ഷേമപദ്ധതി. എല്ലാ ജില്ലയിലും കളക്ടറേറ്റിൽ നോർക്കാ സെൽ. പ്രവാസികൾക്ക് തിരിച്ചറിയൽ കാർഡ്. തിരിച്ചു വരുന്ന പ്രവാസികൾക്ക് പുനരധിവാസ പദ്ധതി.

സ്പേസ് ടെക്നോളജി ഇൻസ്റ്റിറ്റ്യൂട്ട്, ഇന്ത്യൻ ഇൻസ്റ്റിറ്റ്യൂട്ട് ഓഫ് സയൻസ് എഡ്യൂക്കേഷൻ റിസർച്ച്, കേന്ദ്ര സർവകലാശാല എന്നിവ നേടിയെടുക്കുകയും അടിസ്ഥാന സൗകര്യങ്ങൾ ലഭ്യമാക്കുകയും ചെയ്തു. 13 പുതിയ ഐ.ടി.ഐ.കൾ, സഹകരണ അക്കാദമിയുടെയും ഐ.എച്ച്.ആർ.ഡി.യുടെയും കീഴിൽ പുതുതായി നിരവധി ഉന്നതവിദ്യാഭ്യാസ കേന്ദ്രങ്ങൾ. തൊഴിൽ പരിശീലനത്തിനായി ഫിനിഷിങ്ങ് സ്കൂളുകൾ.

പുതിയ മാവേലി സ്റ്റോറുകൾ, സപ്ലൈകോ ഷോറൂമുകൾ, കൺസ്യൂമർഫെഡ് സ്റ്റോറുകൾ, അരിക്കടകൾ - പൊതുവിതരണ സമ്പ്രദായം വിപുലപ്പെടുത്തുകയും ശക്തിപ്പെടുത്തുകയും ചെയ്തു. അരിക്കടകളിൽ 14 രൂപക്ക് പുഴുക്കലരിയും 13.50 ന് പച്ചരിയും. ബി.പി.എൽ. കാർഡുടമകൾക്ക് റേഷനരി വില കിലോവിന് രണ്ട് രൂപയാക്കി. പരിധിയില്ലാതെ സബ്സിഡി നൽകി നിത്യോപയോഗ സാധനങ്ങളുടെ വിലക്കയറ്റം പിടിച്ചു നിർത്തി.

ക്രമസമാധാനനിലയിൽ രാജ്യത്ത് ഒന്നാം സ്ഥാനം കേരളത്തിന്. ജനമൈത്രി പൊലീസ് സംവിധാനം നടപ്പാക്കി മാതൃക സൃഷ്ടിച്ചു.

വെള്ളാനയായിരുന്ന കെ.എസ്.ആർ.ടി.സി.യെ അഴിമതിയിൽ നിന്നും ധൂർത്തിൽ നിന്നും മോചിപ്പിച്ചു. ആയിരം പുതിയ ബസ്സുകൾ നിരത്തിലിറക്കി. കെ.എസ്.ആർ.ടി.സി. യുടെ പുനരുദ്ധാരണ പാക്കേജ് നടപ്പാക്കി. കെ.എസ്.ആർ.ടി.സി. ബസ് സ്റ്റാൻഡുകൾ നവീകരിക്കാൻ ബൃഹത്തായ പദ്ധതി.

ധർമാശുപത്രികൾ കാര്യക്ഷമമാക്കി. ആവശ്യാനുസരണം ഡോക്ടർമാരെയും നഴ്സുമാരെയും നിയമിച്ചു. മരുന്നുകൾ സൗജന്യമായി ലഭ്യമാക്കി. കമ്മ്യൂണിറ്റി ഹെൽത്ത് സെന്ററു

കളുടെ നിലവാരമുയർത്തി. ജനകീയ ആരോഗ്യനയം നടപ്പാക്കുന്നു. പുതുതായി രണ്ട് നഴ്സിങ് കോളേജുകൾ തുടങ്ങി.

ദേവസ്വം നിയമനങ്ങൾ പി.എസ്.സി.ക്ക് വിട്ടു. മലബാർ ദേവസ്വം ബോർഡ് രൂപീകരിച്ചു. മലബാറിലെ ക്ഷേത്രജീവനക്കാരുടെ വേതനം ഗണ്യമായി വർദ്ധിപ്പിച്ചു. ശബരിമല തീർത്ഥാടകർക്ക് മികവുറ്റ സൗകര്യങ്ങൾ ഏർപ്പെടുത്തി.

കുടിവെള്ള വിതരണപദ്ധതികൾ ത്വരിതപ്പെടുത്തി. ജപ്പാൻ കുടിവെള്ള വിതരണ പദ്ധതിയുടെ നിർമ്മാണപ്രവൃത്തി പൂർത്തീകരണത്തിലേക്ക്. മുടങ്ങിക്കിടന്ന നാല്പതിൽപ്പരം പദ്ധതികൾ നബാർഡിന്റെ സഹായത്തോടെ പുനരാരംഭിച്ചു. ജലനിധി പദ്ധതിയിൽപ്പെടുത്തി 110 പഞ്ചായത്തുകളിൽ ജലവിതരണ പദ്ധതി.

സച്ചാർ കമ്മിറ്റി റിപ്പോർട്ടിന്റെ വെളിച്ചത്തിൽ കേരളത്തിലെ മുസ്ലീം ജനവിഭാഗത്തിന്റെ ക്ഷേമത്തിനായി നടപ്പാക്കേണ്ട പദ്ധതികൾ സംബന്ധിച്ച് പാലോളി കമ്മിറ്റി ശുപാർശ ചെയ്ത കാര്യങ്ങൾ നടപ്പാക്കി. ന്യൂനപക്ഷ ക്ഷേമത്തിനായി സെക്രട്ടേറിയറ്റിൽ സെൽ തുടങ്ങി. ന്യൂനപക്ഷ ക്ഷേമത്തിന് പ്രത്യേക വകുപ്പ് തുടങ്ങാൻ തീരുമാനിച്ചു. മുസ്ലീം പെൺകുട്ടികൾക്ക് സ്കോളർഷിപ്പ്, ഹോസ്റ്റൽ സ്റ്റൈപ്പന്റ്, മത്സര പരീക്ഷാ പരിശീലനത്തിന് പ്രത്യേക സംവിധാനം.

തിരുവനന്തപുരം വിമാനത്താവളത്തിൽ പുതിയ അന്താരാഷ്ട്ര ടെർമിനൽ. എയർക്രാഫ്റ്റ് മെയിന്റനൻസ് യൂണിറ്റ്.

നികുതി പിരിവ് വർദ്ധിച്ചു. നികുതി ചോർച്ച തടഞ്ഞു. അഴിമതി രഹിത വാളയാർ പദ്ധതി മാതൃക സൃഷ്ടിച്ചു. ജീവനക്കാർക്ക് ഡി.എ. യഥാവസരം നൽകി റെക്കോർഡ് സൃഷ്ടിച്ചു.

പ്രകൃതി - പരിസ്ഥിതി സംരക്ഷണത്തിൽ പ്രത്യേക ശ്രദ്ധ. മാലിന്യമുക്ത കേരള പദ്ധതി നടപ്പാക്കി. നദി സംരക്ഷണപദ്ധതി നടപ്പാക്കുന്നു. സൈലന്റ് വാലി ബഫർ സോൺ പ്രഖ്യാപിച്ചു. മൂന്നാറിൽ നീലക്കുറിഞ്ഞി സാങ്ങ്ചറി.

കടുത്ത വരൾച്ചയും കേന്ദ്രം വൈദ്യുതി വിഹിതം വെട്ടിക്കുറച്ചതും കാരണം കടുത്ത വൈദ്യുതി ക്ഷാമമുണ്ടായി. എന്നാൽ മറ്റ് സംസ്ഥാനങ്ങളിലേതുപോലെ മൂന്നും നാലും മണിക്കൂർ പവർകട്ട് ഏർപ്പെടുത്താൻ സർക്കാർ തയ്യാറായില്ല. അരമണിക്കൂർ ലോഡ്ഷെഡ്ഡിങ്ങ് മാത്രം. പതിന്മുപ്പത് വില നൽകി വൈദ്യുതി കൊണ്ടുവന്നതിനാലാണ് ലോഡ്ഷെഡ്ഡിങ്ങ് നടപ്പാക്കുന്നത് ദീർഘകാലം വൈകിക്കാനും ഏർപ്പെടുത്തിയപ്പോഴാകട്ടെ അര മണിക്കൂറിൽ പരിമിതപ്പെടുത്താനും കഴിഞ്ഞത്. എന്നിട്ടും പതിമൂന്ന് ലക്ഷം പുതിയ കണക്ഷൻ നൽകി. കാറ്റാടി വൈദ്യുതി നിലയം കമ്മീഷൻ ചെയ്തു. നേരിയമംഗലം പദ്ധതി

കമ്മീഷൻ ചെയ്തു. പുതിയ 500 മെഗാവാട്ട് പദ്ധതിയുടെ പ്രവൃത്തി യുദ്ധകാലാടിസ്ഥാനത്തിൽ...

ഇ.എസ്.ഐ. പദ്ധതിയിൽ ഒന്നര ലക്ഷത്തിൽപ്പരം തൊഴിലാളികൾക്ക് പുതുതായി അംഗത്വം. കൊല്ലത്ത് ഇ.എസ്.ഐ. മെഡിക്കൽ കോളേജ്.

പട്ടികജാതി - പട്ടികവർഗ്ഗ ക്ഷേമപദ്ധതികളിൽ അഭൂതപൂർവമായ മുന്നേറ്റം. എസ്.സി. - എസ്.ടി വികസന ഫണ്ട് ഏതാണ്ട് പൂർണ്ണമായും വിനിയോഗിച്ച് അക്കാദമിയിൽ രാജ്യത്ത് ഒന്നാം സ്ഥാനം. ലംപ്സം ഗ്രാന്റും സ്റ്റൈപ്പന്റും ഗണ്യമായി വർദ്ധിപ്പിച്ചു. ഹോസ്റ്റലുകൾ നവീകരിച്ചു. പട്ടികവർഗ വിദ്യാർത്ഥികൾക്ക് എം.ബി.ബി.എസ്. പ്രവേശനം ഉറപ്പാക്കാൻ ചട്ടംകൊണ്ടു വന്നു. പട്ടികവർഗക്കാർക്ക് എല്ലാ തലത്തിലും സൗജന്യ ചികിത്സ. ആദിവാസി ഭൂവിതരണ പദ്ധതി പ്രകാരം ഏഴായിരത്തോളം കുടുംബത്തിന് ഒരേക്കർ വീതം ഭൂമി നൽകി. ആദിവാസി വനാവകാശ നിയമം നടപ്പാക്കി. എസ്.സി - എസ്.ടി. വിഭാഗത്തിൽ മുപ്പതിനായിരത്തോളം കുടുംബങ്ങൾക്ക് വീട് വെക്കാൻ ധനസഹായം നൽകി.

സർക്കാർ ഭൂമിയിലെ കയ്യേറ്റമൊഴിപ്പിക്കുന്നതിൽ വലിയ മുന്നേറ്റം. മൂന്നാറിൽ പന്തീരായിരത്തിൽപ്പരം ഏക്കർ ഉൾപ്പെടെ സംസ്ഥാനത്താകെ പതിനായിരത്തോളം ഏക്കർ ഭൂമി കയ്യേറ്റക്കാരിൽ നിന്നും വീണ്ടെടുത്തു. വീണ്ടെടുത്ത ഭൂമിയിൽ കഴിയാവുന്നത്ര ഭൂരഹിതർക്ക് വിതരണം ചെയ്യാൻ നടപടി തുടങ്ങി.

കയർ മേഖലയിൽ ആധുനികവൽക്കരണത്തിന് തുടക്കം കുറിച്ചു. തൊഴിലാളികളുടെ വേതനവും പെൻഷൻ ആനുകൂല്യങ്ങളും ഗണ്യമായി വർദ്ധിപ്പിച്ചു. ഇടത്തട്ടുകാരുടെ ചൂഷണത്തിൽനിന്നും തൊഴിലാളികളെ രക്ഷിക്കാൻ ക്രയവിലസ്ഥിരതാ പദ്ധതി നടപ്പാക്കി.

തുറമുഖ നവീകരണത്തിൽ വൻമുന്നേറ്റം. കൊല്ലം, ആലപ്പുഴ, പൊന്നാനി, ബേപ്പൂർ, അഴീക്കൽ തുറമുഖ വികസന നടപടികൾ പുരോഗമിക്കുന്നു. തിരുവനന്തപുരത്തും മഞ്ചേശ്വരത്തും മാരിടൈം ഇൻസ്റ്റിറ്റ്യൂട്ട്.

സ്പോർട്സ് ക്വാട്ട്ര നിയമനം 20 ൽ നിന്ന് 50 ആക്കി വർദ്ധിപ്പിച്ചു. പൊലീസിൽ സ്പോർട്സ് ക്വാട്ട്ര നിയമനം പുനരാരംഭിച്ചു.

കൊച്ചിയിൽ മെട്രോ റെയിൽ പദ്ധതിയും കൊച്ചി, തിരുവനന്തപുരം, കോഴിക്കോട് കേന്ദ്രീകരിച്ച് സബർബൻ ട്രെയിൻ സർവീസും ആരംഭിക്കാൻ ത്വരിതഗതിയിൽ നടപടികൾ.

ഇ.എം.എസ്. സമ്പൂർണ്ണ ഭവനപദ്ധതിക്ക് തുടക്കം കുറിച്ചു. മുഴുവൻ ഭവനരഹിത കുടുംബങ്ങൾക്കും വീട് വെക്കാൻ ഭൂമിയും ഭവനരഹിതരായ മുഴുവൻ കുടുംബങ്ങൾക്കും വീടും ലഭ്യമാക്കാൻ പദ്ധതി തുടങ്ങി. അയ്യായിരം കോടി രൂപയുടെ ബൃഹത്തായ പദ്ധതിയാണ്

ഇതിനായി നടപ്പാക്കുന്നത്. മൂന്നുവർഷം കൊണ്ട് സമ്പൂർണ്ണ പാർപ്പിട സംസ്ഥാനമായി കേരളം മാറും. ഇതിന്റെ ഭാഗമായി എല്ലാ ജില്ലകളിലും ഭൂവിതരണ മേളയിലൂടെ ആയിരക്കണക്കിന് കുടുംബങ്ങൾക്ക് ഭൂമി നൽകി.

ഈ നേട്ടങ്ങളെല്ലാം അനുഭവത്തിലുള്ള ജനങ്ങളെ കള്ളപ്രചാരണത്തിലൂടെ കബളിപ്പിക്കാമെന്നത് യു.ഡി.എഫിന്റെ വ്യാമോഹം മാത്രമാണ്.

